

बंगालमध्ये भाजप-दीदींत अटीतटीची लढत, आसाममध्ये पुन्हा कमळ तामिळनाडूत थलापती विजयचा धमाका!

वृत्तसंस्था/नवी दिल्ली

पश्चिम बंगाल, तमिळनाडू, केरळ, आसाम आणि पुद्दुचेरी या पाच राज्यांच्या विधानसभा निवडणुकांचा रणसंग्राम आता शेवटच्या टप्प्यात आला आहे. आज मतदान प्रक्रिया पूर्ण होताच विविध संस्थांचे एक्झिट पोल समोर आले आहेत. या अंदाजानुसार, पश्चिम बंगालमध्ये भाजप आणि तृणमूलमध्ये जोरदार चुरस पाहायला मिळत असून, आसाममध्ये भाजप पुन्हा सत्ता राखताना दिसत आहे. मात्र, सर्वात मोठा धक्का तामिळनाडूत बसण्याची शक्यता असून, अभिनेता विजय याच्या टीव्हीके पक्षाने पहिल्याच निवडणुकीत मोठी मुसंडी मारल्याचे चित्र आहे. बंगालमध्ये सत्तेची चावी कोणाकडे जाणार, याबाबत एक्झिट पोलमध्ये संभ्रम दिसत आहे. मॅट्रिझ आणि पी-मार्कच्या अंदाजानुसार भाजप बहुमताचा १४८ हा आकडा पार करून १५० ते १७५ जागा मिळवेल, असा अंदाज आहे. मात्र, पीपल्स पल्सने ममता बॅनर्जी यांच्या तृणमूल काँग्रेसला १३९ ते १५७ जागा देऊन पुन्हा सत्तेत येण्याचा कौल दिला आहे. त्यामुळे बंगालमध्ये कांटे की टक्कर होणार हे निश्चित मानलं जातंय. आसाममध्ये भाजपने आपला गड राखल्याचे सर्वच एक्झिट

पोल्स सांगत आहेत. ऍक्सिस माय इंडियाने भाजपला ८८ ते १०० जागा दिल्या आहेत, तर काँग्रेसला २४ ते ३६ जागा मिळण्याची शक्यता आहे. जेव्हीसीच्या मते भाजप १०० चा आकडा पार करू शकतो. त्यामुळे आसाममध्ये पुन्हा एकदा भाजपचा झेंडा फडकणार असल्याचे चिन्हे आहेत. तामिळनाडूच्या निकालांकडे संपूर्ण देशाचे लक्ष लागले आहे. सत्ता स्थापनेसाठी ११८ जागांची गरज असताना, मॅट्रिझने द्रमुकला १२२ ते १३२ जागा देऊन पुन्हा सत्तेत बसवले आहे. मात्र, ऍक्सिस माय इंडियाचा अंदाज धक्कादायक आहे. त्यांनी अभिनेता विजय याच्या टीव्हीके (T) पक्षाला तब्बल ९८ ते १२० जागा मिळतील, असा खळबळजनक अंदाज वर्तवला आहे. जर हे आकडे खरे ठरले, तर तामिळनाडूच्या राजकारणात मोठा भूकंप येऊ शकतो. केरळमध्ये पी-मार्कने यूडीएफला ७१ ते ७९ जागा देऊन आघाडीवर



ठेवले आहे, तर एलडीएफला ६२ ते ६९ जागा मिळण्याचा अंदाज आहे. तर पुद्दुचेरीत भाजपप्रणित युतीला १७ जागांसह सत्ता मिळण्याची शक्यता पोल ऑफ एक्झिट पोलने वर्तवली आहे. हे केवळ एक्झिट पोलसचे अंदाज असून प्रत्यक्ष निकालासाठी सोमवार, ४ मेपर्यंत वाट पाहावी लागणार आहे. त्या दिवशी मतमोजणी झाल्यावरच या राज्यांच्या सत्तेचे चित्र पूर्णपणे स्पष्ट होणार आहे.

थलापती किंग की किंगमेकर? विजयची ब्लॉकबस्टर एन्ट्री राज्याचं राजकारण फिरण्याची चिन्हं...

वृत्तसंस्था/चेन्नई

तामिळनाडू विधानसभा निवडणुकीचा निकाल ४ मे रोजी जाहीर होईल. बहुतांश संस्थांचे एक्झिट पोल समोर आले असून राज्यात सत्ताधारी द्रमुक आणि मित्रपक्ष सत्तेत पुन्हा येतील असा अंदाज आहे. तर ऍक्सिस माय इंडियाच्या एक्झिट पोलनुसार अभिनेता विजयचा टीव्हीके पक्ष जोरदार मुसंडी मारण्याचा अंदाज वर्तवण्यात आला आहे. हा एक्झिट पोल खरा ठरल्यास तामिळनाडूत टीव्हीके किंग किंवा किंगमेकर असेल. तामिळनाडू विधानसभेत एकूण २३४ जागा आहेत. सत्ता स्थापनेसाठी ११८ जागांची गरज आहे. मुख्य सामना डीएमके आणि एआयडीएमके युती यांच्यातच आहे. बहुतांश एक्झिट पोलनुसार याच दोन पक्षांना अधिक जागा मिळण्याचा अंदाज आहे. पण ऍक्सिस माय इंडियाच्या एक्झिट पोलनुसार अभिनेता विजय चा पक्ष टीव्हीकेला ९८ ते १२० जागा मिळण्याची शक्यता आहे. हा अंदाज खरा ठरल्यास विजय तामिळनाडूत सरकार स्थापन



करू शकतो. ऍक्सिस माय इंडियाच्या एक्झिट पोलनुसार, राज्यातील सत्ताधारी डीएमके आघाडीला ९२ ते ११० जागा मिळण्याचा अंदाज

आहे. सत्ताधाऱ्यांना ३५ टक्के मतं मिळण्याची शक्यता आहे. ऍक्सिस माय इंडियाच्या पोलनुसार, टीव्हीकेला ९८ ते १२० जागा मिळण्याचा अंदाज आहे. विजयच्या पक्षालादेखील ३५ टक्के मतं मिळण्याची शक्यता वर्तवण्यात आली आहे. तर विरोधी बाकांवरिल एआयएडीएमके युतीला २२ ते ३२ जागांवर समाधान मानावं लागू शकतं. त्यांना २३ टक्के मतं मिळण्याचा अंदाज आहे. तामिळनाडूत अभिनेता विजयचा टीव्हीके पक्ष स्वबळावर लढत आहे. त्यांनी सगळ्या जागांवर उमेदवार दिले आहेत. पक्षानं निवडणुकीआधी बऱ्याच घोषणा केल्या, आश्वासनं दिली. महिलांना लग्नावेळी ८ ग्रॅम सोनं देण्याची घोषणा पक्षानं केली आहे. एक्झिट पोल येण्याआधी विजय शिर्डीतील साई मंदिरात पूजा करण्यासाठी पोहोचले होते. विजय यांच्या सभांना प्रचंड गर्दी व्हायची.

नेमेचि येते टंचाई...

एप्रिल महिना सरत नाही, तोच महाराष्ट्राच्या विविध भागांमध्ये पाणीटंचाईच्या झळा सुरू झाल्या आहेत. काही अपवाद वगळता ग्रामीण भागापासून ते विकसित शहरांपर्यंत कोणाचीही या टंचाईतून सुटका होण्याची शक्यता दिसत नाही. मुंबई-कोल्हापूरसारख्या शहरांमध्ये आताच पाणीकपातीचा निर्णय घेण्यात आला आहे; तर मराठवाड्याच्या अनेक भागांमध्ये पाणीटंचाई पाचवीलाच पुजल्याने शेकडो टँकर सुरू झाले आहेत. राजधानी मुंबईच्या शेजारील ठाणे, कल्याण-डोंबिवली आणि भिवंडीसारख्या शहरांमध्ये टंचाईचे चटके बसू लागले आहेत. पुण्यासारख्या शहरात अघोषित कपात सुरू झाली आहे, तर अनेक शहरांत आठवड्यातून एकदाच मिळणाऱ्या पाण्यातच जनता समाधान मानत आहे. पिण्याच्या पाण्यासाठी पायपीट करणाऱ्या वाड्या-वस्त्यांमधील बायाबापड्यांच्या डोक्यावरील हंडा या जन्मात तरी उतरणार का, हा प्रश्न विचारण्यापलीकडे गेला आहे. त्यातच यंदा झएल निनोफमुळे अपुरा पाऊस होणार असल्याचा अंदाज असून, पावसाचे आगमनही वेळेत होणार का, हे सांगता येत नाही. दमदार पाऊस होऊन जलस्रोत भरेपर्यंत, म्हणजे किमान दीड महिना तरी पाणीसाठा पुरवून वापरण्याशिवाय पर्याय नाही. गेल्या वर्षी ज्या मराठवाड्यात बंधारे फुटेपर्यंत पाऊस झाला, तेथे काही महिन्यांतच या टंचाईची सर्वाधिक भीषणता जाणवावी, यासारखा दैवदुर्विलास नाही. त्यासह राज्याच्या बहुसंख्य भागांत अतिवृष्टी झाल्यानंतरही पाण्यासाठी वणवण करण्याची वेळ नागरिकांवर का यावी, हा प्रश्नच आहे. पुणेकर दोनदा अंधोळ करतात, फअशी बालिश वक्तव्ये करून ग्रामीण विरुद्ध शहरी असा

वाद पेटवून किंवा वरवरच्या उपाययोजना मांडून मूळ प्रश्नांकडे केली जाणारी सोयीस्कर डोळेझाक कधी तरी थांबवली पाहिजे. पुण्यातील पाणीपुरवठा व्यवस्थेमध्ये तब्बल ४० टक्के गळती होते; त्यात वितरणातील त्रुटींबरोबरच पाणीचोरीचाही मोठा वाटा आहे. हे रोखण्यासाठी जलवाहिन्यांतून पाणी पुरवणे, जुन्या जलवाहिन्या बदलणे अशी कामे तातडीने हाती घेण्यास महापालिका किंवा राज्य सरकारचे हात कोणी बांधले आहेत? पुणे शहराला २४ तास पाणीपुरवठा करू, फअशी घोषणा करून दशकभराचा काळ लोटला; पण अजूनही योजनेच्या टाक्यांची कामे रखडलेली असून, उलटपक्षी आठवड्याला २४ तास पाणीपुरवठा बंदफ राहतो. पूर्वीच्या आश्वासनांचे कारभार्यांना सोयरसुतकही नाही. लातूर, छत्रपती संभाजीनगर किंवा जालन्यासारख्या शहरांतही नागरिकांच्या पदरी फक्त आश्वासनेच आली आहेत. त्यासाठी केवळ निसर्गाच्या अवकृपेकडे बोट दाखवून चालणार नाही; नियोजन-व्यवस्थापनाचा अभाव आणि सरकारी अकार्यक्षमतेचे हे परिणाम आहेत. मुळातच महाराष्ट्रात पावसाचे प्रमाण अपुरे आणि सिंचनावरही मर्यादा आहेत. कमी पाऊसमान आणि सिंचनव्यवस्थेवरील मर्यादा लक्षात घेता, पाण्याची बचत आणि फेरवापरावर लक्ष केंद्रित केले पाहिजे. उजनीसारखे शंभर अब्ज घनफूट (टीएमसी) क्षमतेचे धरण दर वर्षी रिकामे होते आणि त्याच महाकाय धरणाशेजारील सोलापूर शहराला आठवड्यातून एकदा पाणी मिळते, याची कोणालाही



खंत वाटत नाही. सर्वाधिक पाणीवापर असलेल्या ऊसासाठी ठिबक-तुषार सिंचनाचा प्रसार करण्यात सरकारला अजूनही यश आलेले नाही आणि त्यासाठी पुरेसे प्रयत्नही होताना दिसत नाहीत. महाराष्ट्रात पाण्याचा फेरवापर करण्याचे प्रमाण अवघे चार टक्के आहे. नियोजन आणि अंमलबजावणीची कूर्मगती पाहता पाच वर्षांत ते प्रमाण ४० टक्क्यांवर नेण्याचे उद्दिष्ट साध्य होण्याची शक्यता दिसत नाही. हे तंत्रज्ञान आवाक्यात आणणे आणि प्रक्रियायुक्त पाणी वापरण्यास शेतकऱ्यांना राजी करण्याचे आव्हान आहे. कोट्यवधी रुपयांच्या खर्चानंतरही झंजलयुक्त शिवारफ किंवा जलजीवन मिशन म सारख्या योजनांचे सर्वदूर परिणाम दिसलेले नाहीत. टंचाई-दुष्काळाची चाहूल लागल्यावरच सरकारला जाग येते आणि पाऊस झाल्यावर सर्व घोषणा हवेत विरतात. ही मानसिकता बदलली नाही, तर दुष्काळमुक्तीच्या घोषणा भाषणांपुरत्याच राहतील, यात प्रत्यवाय नसावा.

३० वर्षांपासून
आपल्या सेवेत असलेल्या
कायस्थ कॅटर्स
लोकांच्या आग्रहास्तव
आता हॉटेल
व्यवसायात...

- स्पेशल व्हेज थाली
- डाळ बाटी थाली
- स्पेशल मिरची भाजी
- स्पेशल पुरण पोळी
- स्पेशल चायनिज फूड
- स्पेशल काळा मसाला भाजी



9657572742

नव्याने एकदा
आपल्या सेवेत सुरू

तीच चव... तोच दर्जा

● शिव शॉपिंग कॉम्प्लेक्स पहिला मजला (साधूबाची जुनी हॉटेल) कारंजा चौक, बुलढाणा

‘गोदा ते नर्मदा’ जलयात्रेचा मुख्यमंत्र्यांच्या उपस्थितीत शुभारंभ नदीजोड प्रकल्पाच्या माध्यमातून राज्य दुष्काळमुक्त करणार : मुख्यमंत्री फडणवीस

■ नाशिक/वृत्तसंस्था

पुण्यक्षोक अहिल्यादेवी होळकर यांच्या त्रिशताब्दी जन्मोत्सवाचे औचित्य साधून महाराष्ट्र शासनाच्या जलसंपदा विभागामार्फत आयोजित करण्यात आलेल्या ‘गोदा ते नर्मदा’ जलयात्रेचा शुभारंभ मुख्यमंत्री देवेंद्र फडणवीस यांच्या हस्ते श्री क्षेत्र त्र्यंबकेश्वर येथे झाला. नदी जोड प्रकल्पाच्या माध्यमातून राज्याला दुष्काळमुक्त करण्याचा निर्णय शासनाने घेतला असून येत्या सिंहस्थ कुंभमेळाच्या निमित्ताने निर्मळ आणि अविरल गोदावरीसाठी प्रयत्न करण्यात येणार असल्याचे त्यांनी यावेळी सांगितले.

अहिल्यादेवीचे विचार, वारसा आणि विकास हा त्रिसूत्री मंत्र घेऊन ही यात्रा सुरू झाली आहे. कार्यक्रमाला अन्न व नागरी पुरवठा मंत्री छगन भुजबळ, जलसंपदा मंत्री राधाकृष्ण विखे पाटील, जलसंपदा व आपती व्यवस्थापन मंत्री गिरीश महाजन, इंदूर संस्थानचे श्रीमंत युवराज महाराज यशवंतराव होळकर, अखिल भारतीय श्री स्वामी समर्थ गुरुपीठाचे पीठाधीश गुरुमाऊली अण्णासाहेब मोरे, नाशिकच्या महापौर हिमगौरी आडके, जलसंपदा विभागाचे अपर मुख्य सचिव दीपक कपूर आदी उपस्थित होते. मुख्यमंत्री फडणवीस म्हणाले, वेदात नदीचे महात्म्य वर्णन केले असून नदीला आई मानले आहे. नदी स्तुतीसुक्तात ऋषीमुनींनी नदीच्या उपयुक्ततेचे वर्णन केले आहे. वारशाचे संवर्धन आणि विकास याचा समन्वय देशाच्या उज्वल भविष्यासाठी आवश्यक आहे. म्हणूनच अहिल्यादेवीच्या विचारांच्या आधारे

भविष्यातील विकासाची दिशा दाखविण्यासाठी या यात्रेचे आयोजन करण्यात आले आहे. गोदावरी नदी महाराष्ट्रासह आंध्रप्रदेशासाठी महत्वाची असल्याने ती बारमाही प्रवाहित राहावी यासाठीदेखील प्रयत्न सुरू आहेत, असे त्यांनी सांगितले..

मुख्यमंत्री फडणवीस यांनी पुण्यक्षोक अहिल्यादेवीच्या जलव्यवस्थापनातील योगदानाचे स्मरण केले. ते म्हणाले, अहिल्यादेवी होळकर यांनी घाट, बारव यांची निर्मिती करताना अध्यात्मिकता आणि उपयुक्तता याचा समन्वय साधला. पाण्याचे महत्व लक्षात घेऊन जलव्यवस्थापनावर भर दिला. त्यांनी निर्माण केलेले बारव आजही सुस्थितीत असून त्याचे संवर्धन राज्य शासन करेल, अशी ग्वाही त्यांनी दिली.

अहिल्यादेवी होळकर यांनी नद्यांचे महत्व जाणले आणि नदी प्रदूषण रोखण्याचे प्रयत्न केले. महिला, गरीब आदिवासींना समाजाच्या मुख्य धारेत आणण्याचे कार्य त्यांनी केले. त्यांचे विचार आजही महत्वाचे आणि मार्गदर्शक असून छत्रपती शिवाजी महाराज आणि अहिल्यादेवी यांच्यासारख्या महान व्यक्तींच्या विचारांच्या आधारेच शाश्वत विकास साधता येईल, असेही मुख्यमंत्री म्हणाले.

मंत्री विखे-पाटील म्हणाले, त्र्यंबकेश्वर आणि चोंडी येथून दोन यात्रा सुरू होत असून मध्य प्रदेशातील महेश्वर येथे नर्मदातीरी समारोप होणार आहे. राज्यातील ३० नदीखोऱ्यांतील पाणी कलशांच्या माध्यमातून नर्मदेला अर्पण करण्यात येईल. गोदावरी आणि नर्मदेचे महात्म्य



लक्षात घेऊन आणि विचार, वारसा आणि विकास ही त्रिसूत्री घेऊन यात्रेच्या माध्यमातून जलसंवर्धनाचा संदेश देण्यात येणार आहे. पुण्यक्षोक अहिल्यादेवींनी केलेले जलसंवर्धनाचे कार्य जनतेत रुजविण्याचा प्रयत्न या यात्रेद्वारे करण्यात येणार आहे, असे त्यांनी सांगितले. नागरिकांनी या यात्रेत सहकार्य करावे, असे आवाहनही मंत्री विखे-पाटील यांनी केले.

आण्णासाहेब मोरे म्हणाले, जलसाक्षरतेचे विचार सेवेकऱ्यांमार्फत पोहोचविण्यात येत आहेत. गुरुपीठाच्या माध्यमातून नदी स्वच्छता उपक्रम राबविण्यात येत आहेत. देशाच्या विकासासाठी थोरामोठ्यांचे विचार भारतभर पोहोचविण्याचे काम करावे लागतील. संस्कृती, संस्कार केले तर देश बलशाली आणि विकसित होईल. नवीन पिढीने निर्वसनी राहून देशाचे संस्कारदूत बनावे, असे आवाहन त्यांनी केले. मुख्यमंत्र्यांच्या आगमनाने कुंभमेळाच्या

कामांना अधिक गती मिळेल, असा विश्वास व्यक्त करून कुंभमेळात गर्दीच्या नियोजनाबाबत त्यांनी सूचना केल्या.

युवराज होळकर म्हणाले, अहिल्यादेवी होळकर यांनी जलव्यवस्थापनाची सुरुवात नर्मदा येथे केली. जलसाक्षरता आणि जलव्यवस्थापन ही काळाची गरज आहे. गोदावरी आणि नर्मदेला जोडून ‘एक भारत श्रेष्ठ भारत’चा संदेश दिला जाणार आहे. गोदावरी महाराष्ट्राची तर नर्मदा मध्यप्रदेशाची जीवनधारा आहे. जन्मभूमी ते कर्मभूमी जलयात्रेचे आयोजन केल्याबद्दल त्यांनी महाराष्ट्र शासनाचे आभार मानले. अहिल्यादेवींनी सुरू केलेली फड पद्धती उपयुक्त असून ती शेतकऱ्यांपर्यंत पोहोचवावी, असे आवाहनही त्यांनी केले.

यावेळी गुरुमाऊली अण्णासाहेब मोरे यांच्या हस्ते कुशावर्तातील जलकलश मुख्यमंत्री फडणवीस यांना सुपूर्द करण्यात

आला आणि राज्यातील ३० नदीखोऱ्यांतील पाणी कलशांच्या माध्यमातून आणून त्याचे मान्यवरांच्या हस्ते पूजन करण्यात आले. केदार कंठशिखर वयाच्या सहाव्या वर्षी सर करणाऱ्या चिमुकल्या मनकणिका देशपांडे हिचा सत्कार मुख्यमंत्र्यांच्या हस्ते करण्यात आला. ‘गोदा ते नर्मदा जलयात्रा २०२६’ या गीताचे विमोचन आणि उन्नत नाशिक अभियानाच्या बोधचिन्हाचे अनावरण मुख्यमंत्री श्री.फडणवीस यांच्या हस्ते करण्यात आले. कार्यक्रमापूर्वी श्री. विखे पाटील यांनी सपत्नीक १०८ कन्यकांचे पूजन केले.

कार्यक्रमाला माजी मंत्री रवींद्र चव्हाण, सदाभाऊ खोत, आमदार गोपीचंद पडळकर, राहुल आहिर, सीमा हिरे, देवयानी फरांदे, हिरामण खोसकर, दिलीप बनकर, विभागीय आयुक्त डॉ.प्रवीण गेडाम, मंत्री विखे पाटील यांच्या पत्नी शालिनीताई विखे पाटील, नगराध्यक्षा त्रिवेणी तुंगार, ह.भ.प.संजय नाना धोंगडे, महंत उद्धव महाराज मंडलिक, मंदाकिनी मोरे, महामंडलेश्वर रामचंद्रदास मोरे, उपमहापौर विलास शिंदे आदी उपस्थित होते.

‘जल व्यवस्थापन कृती पंधरवड्या’ अंतर्गत आयोजित या जलयात्रेचा मुख्य उद्देश राज्यातील जलस्रोतांबाबत जनजागृती करणे, लोकसहभाग वाढवणे आणि शाश्वत पाणी व्यवस्थापनाची संकल्पना अधिक बळकट करणे हा आहे. ही जलयात्रा २५ एप्रिल ते २९ एप्रिल या कालावधीत महाराष्ट्र आणि मध्य प्रदेशातील विविध जिल्ह्यांतून प्रवास करणार आहे. यात्रेत सुमारे ५०० जलयात्री, वारकरी आणि तरुण सहभागी झाले आहेत.

मानस प्रकल्पातून बालकांच्या मानसिक आरोग्यास बळकटी : डॉ.संजय पुराणिक

■ मुंबई, वृत्तसंस्था :

महाराष्ट्र राज्य बाल हक्क संरक्षण आयोग व मनमुक्त फाउंडेशन यांच्या संयुक्त विद्यमाने ‘मानस प्रकल्प-सुरक्षित बालपण, समृद्ध महाराष्ट्र’ अंतर्गत बालकांच्या मानसिक आरोग्यासाठी विशेष अभियान राबविण्यात येणार असून, याची सुरुवात प्रायोगिक तत्वावर राज्यातील १० जिल्ह्यांमध्ये करण्यात येणार असल्याची माहिती राज्य हक्क बाल संरक्षण आयोगाचे अध्यक्ष डॉ. संजय पुराणिक यांनी प्रसिध्दी पत्रकाद्वारे दिली.

सद्यस्थितीत विद्यार्थ्यांमध्ये वाढता तणाव, नैराश्य आणि स्पर्धात्मक वातावरणामुळे निर्माण होणाऱ्या मानसिक आज्ञांनाच्या पार्श्वभूमीवर हा प्रकल्प हाती घेण्यात आला आहे. या उपक्रमांतर्गत विद्यार्थ्यांच्या मानसिक आरोग्याच्या जतनासाठी समग्र दृष्टिकोन अवलंबण्यात येणार असून, त्यात पालक व शिक्षकांचाही सक्रिय सहभाग राहणार आहे. या विशेष अभियानासाठी लवकरच जिल्ह्यांची निश्चिती करण्यात येणार आहे.

विद्यार्थ्यांमध्ये स्व-जाणीव, भावनिक बुद्धिमत्ता, तणाव व्यवस्थापन, निर्णयक्षमता व नेतृत्वगुण विकसित करण्यावर या प्रकल्पाचा भर असेल. इयत्ता पहिली ते १२

वीपर्यंतच्या विद्यार्थ्यांसाठी वयोगटानुसार अभ्यासक्रम तयार करण्यात येणार असून, तो मानसशास्त्रज्ञ, शिक्षणतज्ज्ञ व समुपदेशक यांच्या मार्गदर्शनाखाली विकसित केला जाणार आहे. यामध्ये ऑक्टोव्हिटी वर आधारित आणि शिकण्यातून प्रयोगशील अनुभव घेण्याच्या पद्धतीचा वापर केला जाईल.

पालकांसाठी ‘कॉन्शियस पॅरेंटिंग’ व संवाद कौशल्य प्रशिक्षण, तर शिक्षकांसाठी भावनिक सहाय्य व वर्ग व्यवस्थापन प्रशिक्षण आयोजित करण्यात येणार आहे. वर्षभर चालणाऱ्या या प्रकल्पामुळे विद्यार्थ्यांमध्ये आत्मविश्वास, सकारात्मकता व भावनिक स्थैर्य वाढण्यास मदत होईल, तसेच शाळांमध्ये तणावमुक्त व सहकार्यशील वातावरण निर्माण होईल. पथदर्शी प्रकल्प यशस्वी झाल्यानंतर हा उपक्रम राज्यातील इतर जिल्ह्यांमध्ये टप्प्याटप्प्याने विस्तारण्याचा मानस असून, शालेय शिक्षण व्यवस्थेत मानसिक आरोग्याचा समावेश करण्यासाठीही प्रयत्न करण्यात येणार असल्याचे डॉ. पुराणिक यांनी सांगितले. या उपक्रमात सर्व शाळा, पालक व शिक्षकांनी सक्रिय सहभाग नोंदवावा, असे आवाहनही आयोगामार्फत करण्यात आले आहे.

पाकिस्तानात अमेरिका-इराण थेट चर्चेत पेच ! ट्रम्प यांचे दूत अन् इराणचे मंत्री आमनेसामने..

■ तेहरान/वॉशिंग्टन/वृत्तसंस्था

अमेरिका आणि इराणमधील तणाव निवळण्यासाठी आता पाकिस्तानची राजधानी इस्लामाबादमध्ये खलबत सुरू झाली आहेत. अमेरिकेचे विशेष दूत स्टीव विटकॉफ आणि जेरेड कुशनर इराणच्या प्रतिनिधींची बाजू ऐकण्यासाठी पाकिस्तानात पोहोचत आहेत. मात्र, चर्चेची टेबल तयार असली तरी इराणने अमेरिकेशी थेट संवाद साधण्यास नकार दिल्याने पाकिस्तानात अमेरिका-इराण थेट चर्चेत पेच निर्माण झाला आहे.

डोनाल्ड ट्रम्प यांनी युद्धविराम वाढवण्याचे संकेत दिले असले तरी, होर्मुझ सामुद्रधुनीची नाकेबंदी हटवण्यास नकार दिला आहे. यावरून इराणचे परराष्ट्र मंत्री अब्बास अराघची संतापले आहेत. होर्मुझची नाकेबंदी हा युद्धविरामाचाच भंग आहे. जोपर्यंत ही नाकेबंदी हटवली जात नाही, तोपर्यंत अमेरिकेशी कोणतीही थेट चर्चा होणार नाही, अशी भूमिका अराघची यांनी इस्लामाबादमध्ये पोहोचताच मांडली. व्हाईट हाऊसच्या प्रेस सचिव कॅरोलिन लीव्हिट यांनी सांगितले की, राष्ट्राध्यक्ष ट्रम्प कूटनीतीला एक संधी देऊ



पाकिस्तान मार्फत होणार मेसेज पास ?

इराणच्या परराष्ट्र मंत्रालयाचे प्रवक्ते इस्माइल बगई यांनी स्पष्ट केले की, इस्लामाबादमध्ये अमेरिका आणि इराणच्या अधिकाऱ्यांमध्ये समोरासमोर कोणतीही बैठक ठरलेली नाही. इराणचे म्हणणे पाकिस्तानमार्फत अमेरिकेपर्यंत पोहोचवले जाईल. म्हणजेच, पाकिस्तान या दोन कट्टर शत्रूंमध्ये मध्यस्थ म्हणून महत्त्वाची भूमिका बजावत आहे. अराघची हे पाकिस्तानचे पंतप्रधान शहबाज शरीफ आणि लष्करप्रमुख आसीम मुनीर यांचीही भेट घेणार आहेत.

इच्छितात. जर चर्चेत सकारात्मक प्रगती झाली, तर अमेरिकेच्या उपराष्ट्राध्यक्षांनाही पाकिस्तानात पाठवण्याची तयारी ट्रम्प यांनी

दर्शवली आहे. अमेरिकेचे प्रतिनिधी रविवार, २६ एप्रिल रोजी इराणच्या अटी आणि मागण्यांवर चर्चा करण्याची शक्यता आहे.

रियाझ काझीविरोधातील आरोप महिला कर्मचाऱ्याने फेटाळले; प्रकरणाला नवे वळण

■ नागपूर, वृत्तसंस्था :

उत्तर-पश्चिम नागपूरमधील वादग्रस्त स्वयंसेवी संस्थेच्या प्रकरणात महत्वाचे नवे वळण समोर आले आहे. संस्थेच्या अध्यक्षाविरोधातील लैंगिक छळ, धर्मांतरणासाठी दबाव आणि गैरवर्तनाचे गंभीर आरोप संस्थेतीलच एका महिला कर्मचाऱ्याने फेटाळून लावत प्रकरणाच्या विश्वसनीयतेवर प्रश्नचिन्ह निर्माण केले आहे.

संस्थेत पर्यवेक्षक म्हणून कार्यरत गुंजन पासवान यांनी अध्यक्षांविरोधातील सर्व आरोप स्पष्टपणे नाकारले आहेत. त्या जुलै २०२४ पासून संस्थेशी संलग्न असून कार्यालयीन कामकाज, फील्ड व्हिजिट तसेच बाहेरगावी दौऱ्यांदरम्यान अध्यक्षांसोबत त्यांनी जवळून काम केल्याचा अनुभव सांगितला. “माझ्या कामाच्या काळात कधीही असुरक्षितता, अनुचित स्पर्श किंवा



आक्षेपांह वर्तनाचा अनुभव आलेला नाही,” असे त्यांनी सांगितले. अध्यक्षांकडून व्यावसायिक मर्यादा कायम राखल्या जात असल्याचा दावा त्यांनी केला.

धर्मांतरणासाठी दबाव टाकल्याच्या आरोपांवरही पासवान यांनी स्पष्टीकरण दिले. संस्थेत विविध धर्मीय कर्मचारी कार्यरत असल्याचे त्यांनी नमूद करत, “अध्यक्ष

स्वतःच्या श्रद्धेनुसार वागत असले तरी त्यांनी कधीही इतरांवर धार्मिक आचरण लादण्याचा प्रयत्न केलेला नाही,” असे त्या म्हणाल्या. संस्थेच्या कामकाजात कोणत्याही प्रकारचा धार्मिक दबाव नसल्याचा दावा त्यांनी केला. तक्रारदार महिलेविरोधात पूर्वीपासून शिस्तभंगाची कारवाई सुरू असल्याचा आरोप पासवान यांनी केला. वारंवार अनुपस्थिती, अनियमित उपस्थिती आणि कामातील दुर्लक्ष यामुळे २ एप्रिल रोजी तिला इशारा देण्यात आल्याचे त्यांनी सांगितले. “पुढील कारवाई टाळण्यासाठीच हे प्रकरण उभे करण्यात आले असावे,” असा आरोप त्यांनी केला. तसेच, काही बाह्य संघटनांच्या हस्तक्षेपामुळे या प्रकरणाला वेगळी दिशा मिळाल्याची शक्यता त्यांनी व्यक्त केली.

संस्थेच्या अध्यक्षांचे महिला कर्मचाऱ्यांप्रती वर्तन मर्यादित आणि सभ्य असल्याचे

सांगत पासवान यांनी “अगदी हस्तांदोलन टाळण्याइतकेही त्यांनी अंतर राखले,” असे नमूद केले. आर्थिक अडचणीत कर्मचाऱ्यांना मदत करण्याची त्यांची तयारी असायची, असेही त्यांनी सांगितले. कामातील त्रुटीमुळे काही वेळा कठोर शब्दांचा वापर झाला असण्याची शक्यता त्यांनी मान्य केली, मात्र त्याला लैंगिक छळाचे स्वरूप देणे योग्य नसल्याचे त्यांनी स्पष्ट केले.

दरम्यान, संस्थेतील इतर काही कर्मचारीही अध्यक्षांच्या समर्थनात असल्याचा दावा करण्यात आला आहे. मात्र, माध्यमांसमोर आल्यास अनावश्यक वाद निर्माण होईल या भीतीमुळे ते पुढे येण्यास टाळाटाळ करत असल्याचे सांगितले जाते. या संपूर्ण प्रकरणाची निष्पक्ष आणि पारदर्शक चौकशी झाल्यास सत्य समोर येईल, असा विश्वास व्यक्त करण्यात आला आहे.

भररस्त्यात तरुणाची चाकूने भोसकून हत्या

■ नांदेड, वृत्तसंस्था :

नांदेड शहरात गुन्हेगारीने पुन्हा एकदा डोके वर काढले असून, कायदा आणि सुव्यवस्थेचा प्रश्न ऐरणीवर आला आहे. एप्रिलच्या सुरुवातीला ४८ तासांत झालेल्या पाच खुनांच्या सत्रातून शहर सावरत असतानाच, शुक्रवारी रात्री पावडेवाडी परिसरात एका तरुणाची चाकूने भोसकून निर्धृण हत्या करण्यात आली. विशेष म्हणजे स्थानिक गुन्हे शाखेच्या (एलसीबी) प्रमुखपदी पोलीस निरीक्षक अतुल भोसले यांनी पदभार स्वीकारताच ही घटना घडल्याने गुन्हेगारांनी एकप्रकारे पोलिसांनाच ‘सलामी’ दिल्याची चर्चा शहरात रंगली आहे.

शहरातील पावडेवाडी भागातील नवीवाडी येथील रहिवासी प्रताप दत्ता गायकवाड (वय ३०) याचा जुन्या वादातून सोनू ऊर्फ अनिकेत सदाशिव बुक्ते (वय २८) याने आपल्या साथीदारांसह पाठलाग केला. सम्राट वाईन मार्टसमोर गाठून आरोपींनी प्रतापवर चाकूने सपासप वार केले. रक्ताच्या थारोळ्यात पडलेल्या प्रतापचा जागीच मृत्यू झाला. या

घटनेमुळे भाग्यनगर पोलीस ठाण्याच्या हद्दीत प्रचंड खळबळ उडाली. खूनाच्या घटनेनंतर अप्पर पोलीस अधीक्षक सूरज गुरव यांनी तातडीने घटनास्थळी भेट देत तपासचक्र फिरवले. भाग्यनगर पोलिसांनी मुख्य आरोपी सोनू बुक्ते आणि त्याचा साथीदार विजय वायवळ याला रात्रीतूनच ताब्यात घेतले आहे. वाढत्या गुन्हेगारीमुळे एलसीबीचे तत्कालीन प्रमुख उदय खंडेराय यांची बदली करून बिलोलीचे पोलीस निरीक्षक अतुल भोसले यांच्याकडे सूत्रे सोपवण्यात आली; पण पहिल्याच दिवशी खुनाची घटना घडल्याने गुन्हेगारांचे मनोबल वाढल्याचे चित्र आहे. या घटनेनंतर आता भाग्यनगर पोलीस ठाण्याच्या प्रभारी अधिकाऱ्यांवरही बदलीची टांगती तलवार असल्याचे समजते. नांदेड ‘क्राईम कॅपिटल’ बनत चालल्याने सामान्यांमध्ये भीतीचे वातावरण आहे. कोम्बिंग ऑपरेशन राबवूनही गुन्हेगार मोकाट आहेत. आता एलसीबीचे नवे प्रमुख अतुल भोसले हे ‘गँग आणि अशा अट्टल गुन्हेगारांच्या मुसक्या कशा आवळात, याकडे सर्वांचे लक्ष लागले आहे.

सिमेंटच्या गोण्याआड विदेशी मद्याची वाहतूक, ठाणे उत्पादन शुल्क विभागाची मोठी कारवाई

■ ठाणे/वृत्तसंस्था

सिमेंट गोण्यांच्या आड लपवून परराज्यातील विदेशी मद्याची बेकायदेशीर वाहतूक होत असल्याची बाब ठाणे राज्य उत्पादन शुल्क विभागाच्या कारवाईतून उघडकिस आली आहे. या कारवाईत ट्रक, मद्य साठा असा एकूण सुमारे १.४५ कोटी रुपयांचा मुद्देमाल जप्त करण्यात आला असून दोन आरोपींना अटक करण्यात आली आहे.

वाहनचालक दिनेश कैलास नाथ आणि अनिल कुमार श्यामलाल नायक यांना अटक करण्यात आली आहे. २४ एप्रिल रोजी ठाणे राज्य उत्पादन शुल्क विभागाच्या भरारी पथक क्रमांक १ यांना मद्य वाहतुकी बाबत माहिती मिळाली होती. या माहितीच्या आधारे पथकाने बेलापूर-ठाणे रोडवरील डी. वाय. पाटील स्टेडियमजवळील परिसरात सापळा रचला होता. सायंकाळी सुमारे ५.१५ वाजता पथकाने एक दहाचाकी ट्रक थांबवून त्याची तपासणी केली. तपासणीदरम्यान ट्रकमध्ये नामांकित कंपनीच्या सिमेंटच्या गोण्या आढळल्या. मात्र त्या बाजूला केल्यावर खाली लपवलेल्या कण्यात पुट्ट्याचे बॉक्स सापडले. हे बॉक्स उघडून पाहिल्यानंतर त्यामध्ये ‘रॉयल सिलेक्ट डिलेक्स व्हिस्की’च्या १८० मिलीच्या सीलबंद बाटल्या आढळून आल्या.

ट्रकमध्ये बेकायदेशीररित्या वाहतूक होत असलेले मद्य हे गोवा राज्यात निर्मित झाले असून मध्यप्रदेशात विक्रीसाठी तयार केलेले



असल्याचे स्पष्ट झाले. या कारवाईत एकूण १२६५ बॉक्स (१०,९२९ बल्क लिटर) विदेशी मद्य जप्त करण्यात आले. तसेच ट्रकसह एकूण १,४५,२३,९५० रुपयांचा मुद्देमाल जप्त करण्यात आला. या प्रकरणी गुन्हा नोंदवून वाहनचालक दिनेश कैलास नाथ व अनिल कुमार श्यामलाल नायक यांना अटक करण्यात आली आहे. या कारवाईस राज्य उत्पादन शुल्क विभागाच्या वरिष्ठ अधिकाऱ्यांचे मार्गदर्शन लाभले असून पुढील तपास सुरू आहे. ही कारवाई, राज्य उत्पादन शुल्क, विभाग आयुक्त डॉ. राजेश देशमुख, अंमलबजावणी व दक्षता विभागाचे सहआयुक्त प्रसाद सुर्वे, कोकण विभागीय उपआयुक्त प्रदीप पवार, ठाणे अधीक्षक प्रविण तांबे, उपअधीक्षक आनंद पवार आदींनी केली.

‘४ प्रेयसी, दारूचं व्यसन अन् १२ पानांची चिठ्ठी’; बंगळुरूच्या टेकीने होणाऱ्या पत्नीला आत्महत्येस कसं प्रवृत्त केलं?

■ बंगळुरू/वृत्तसंस्था

लग्न ठरलं, साखरपुडाही झाला. रोज फोनवर बोलणं सुरू होतं. पण अचानक नवरी मुलगी आत्महत्या करते. आत्महत्येचं कारण देत १२ पानी पत्रही लिहिते. याप्रकरणी नवऱ्या मुलावर आता गुन्हा दाखल झाला असून याप्रकरणी सखोल तपास सुरू आहे. साखरपुडा ते मुलीची आत्महत्या या काळात नेमकं काय झालं हे धक्कादायक आहे. आंध्र प्रदेशातील कडप्पा जिल्ह्यात हा प्रकार घडला आहे.

चित्रा चौक उपनिरीक्षक प्रताप रेड्डी यांनी दिलेल्या माहितीनुसार मृत रेहाना (२६) हिने नुकतीच एमएससी पदवी पूर्ण केली होती आणि १५ फेब्रुवारी रोजी तिचा बंगळुरू स्थित तंत्रज्ञ

व कडप्पा जिल्ह्यातील प्रोद्दातूरचा रहिवासी असलेल्या शाहनजहानसोबत साखरपुडा झाला होता. तर, ऑगस्टमध्ये त्यांचं लग्न होणार होतं. सुरुवातीला या जोडप्यामध्ये फोनोळ्याचे संबंध होते. ते रात्री उशीरापर्यंतही फोनवर बोलत होते. मात्र, तीन आठवड्यांपूर्वी या शहाजहानच्या वागण्यात अचानक बदल झाला. गेल्या काही दिवसांपासून नैराश्यात गेलेली रेहाना बुधवारी कडप्पा येथील पटेल स्ट्रीटवरील तिच्या राहत्या घरी मृतावस्थेत आढळली.

रेहानाने कथितरित्या १२ पानांची एक सुसाईड नोट लिहिली आहे. यामध्ये तिने तिच्या आत्महत्येला शहाजहानला जबाबदार धरले आहे. त्याच्या वागण्यात अचानक बदल झाल्याने तिने हा टोकाचा निर्णय घेतला. त्या

चिठ्ठीत तिने लिहिले, शहाजहानच्या मनात रेहानाविषयी काहीही भावना उरल्या होत्या. त्याला ती अजिबात पसंत नव्हती. तसंच, याआधी त्याच्या चार महिलांसोबत संबंध होते.

रेहानाच्या कुटुंबीयांनी असा आरोप केला आहे की शहाजहानचे वागणे अचानक बदलले आणि त्याने तिच्यावर हे नातेसंबंध संपवण्यासाठी दबाव टाकायला सुरुवात केली. त्याने आमच्या मुलीला सांगितले की त्याला दारूचे व्यसन हवे आणि त्याच्या अनेक प्रेयसी हत्या. त्याने अशीही तक्रार केली की त्याच्या वडिलांनी त्याच्यावर लग्नासाठी दबाव टाकला होता आणि रेहानावर लग्न मडण्यासाठी दबाव टाकला. तेव्हा रेहानाने त्याला विचारले की त्याचे वागणे अचानक का बदलले?

तेव्हा शहाजहानने आमच्या मुलीला स्पष्टपणे सांगितले की त्याला ती अजिबात आवडत नाही आणि तिच्याबद्दल त्याच्या मनात कोणतीही भावना नाही.

शहाजहानच्या या वागण्यामुळे आमची मुलगी नैराश्यात गेली आणि तिने आत्महत्या करण्यासारखे टोकाचे पाऊल उचलले. तिने १२ पानी आत्महत्येचा पत्रात आपला अनुभव सांगितला आहे आणि आमच्या मुलीच्या मृत्यूला जबाबदार असलेल्या शहाजहानला पोलिसांनी शिक्षा करावी, असं आवाहन रेहानाच्या पालकांनी केले.

पोलिसांनी सांगितलं की रेहानाचा मृतदेह शवविच्छेदनासाठी कडप्पा येथील राजीव गांधी वैद्यकीय विज्ञान संस्थेत हलवण्यात



आला आहे. रेहानाच्या वडिलांनी दाखल केलेल्या तक्रारीच्या आधारे चित्रा पोलिसांनी सुरुवातीला गुन्हा नोंदवून तपास सुरू केला. पोलिसांनी शहाजहान आणि त्याचे आई-वडील, एम. वीराया आणि एम. वाहिदा यांना आत्महत्येसाठी प्रवृत्त केल्याच्या आरोपाखाली अटक केली. आरोपींना स्थानिक न्यायालयात हजर करून न्यायालयात हजर करून न्यायालयीन कोठडीत पाठवण्यात आले.

वर्ल्ड रेकॉर्ड! पंजाबकडून टी-२० क्रिकेटमधील सर्वात मोठ्या आव्हानाचा यशस्वी पाठलाग

■ मुंबई/वृत्तसंस्था :

कॅप्टेन विन द मॅचेस.. असं क्रिकेटमध्ये म्हटलं जातं, असं का म्हटलं जातं हे दिल्ली कॅपिटल्सला आज चांगलंच समजलं असेल. दिल्लीच्या अरुण जेटली स्टेडियमवर पार पडलेल्या सामन्यात चौकार आणि षटकारांचा पाऊस पाडला. दिल्ली कॅपिटल्सने पहिल्या डावात फलंदाजी करताना २६४ धावांचा डोंगर उभारला होता. त्यामुळे पंजाबला यशस्वी पाठलाग करण्यासाठी इतिहास घडवायचा होता. आधी प्रियांश आर्य आणि प्रभसिमरन सिंगने दमदार सुरुवात करून दिली. त्यानंतर शेवटी श्रेयस अय्यरने वादळी अर्धशतकी खेळी करून पंजाबला विजय मिळवून दिला. या सामन्यात नेमकं काय घडलं? जाणून घ्या.

या सामन्यात दिल्ली कॅपिटल्सने नाणेफेक जिंकून प्रथम फलंदाजी करण्याचा निर्णय घेतला होता. प्रथम फलंदाजी करताना दिल्लीला हवी तशी सुरुवात मिळाली नाही. पथुम निसांका अवघ्या ११ धावांवर माघारी परतला. त्यानंतर केएल राहुल आणि नितीश राणाच्या फलंदाजीचा बोलबाला पाहायला मिळाला. दोघांनी मिळून चौफेर फटकेबाजी केली



आणि दुसऱ्या विकेटसाठी २०० धावांची भागीदारी केली. दोघांनी मिळून आयपीएलमध्ये दुसरी सर्वात मोठी भागीदारी करण्याचा रेकॉर्ड आपल्या नावावर केला. केएल राहुलकडून ज्या खेळीची अपेक्षा होती, ती खेळी त्याने पंजाब किंग्ज

संघाविरुद्ध झालेल्या सामन्यात केली. त्याने ४६ चेंडूंमध्ये आपलं शतक पूर्ण केलं. त्यानंतर तो १५२ धावांवर नाबाद राहिला. या खेळीदरम्यान केएल राहुलने अनेक मोठे रेकॉर्ड मोडून काढले आहेत. केएल राहुल हा आयपीएलमध्ये सर्वात

मोठी खेळी करणाऱ्या फलंदाजांच्या यादीत तिसऱ्या स्थानी पोहोचला आहे. तसेच आयपीएलमध्ये सर्वात मोठी खेळी करणाऱ्या भारतीय फलंदाजाचा रेकॉर्ड हा आता केएल राहुलच्या नावे नोंदवला गेला आहे. आव्हानाचा पाठलाग करण्यासाठी आलेल्या पंजाब किंग्जला दमदार सुरुवातीची गरज होती. ही सुरुवात प्रभसिमरन सिंग आणि प्रियांश आर्य या दोघांनी मिळून करून दिली. दोघांनी मिळून पहिल्या विकेटसाठी १२६ धावा जोडल्या. यादरम्यान प्रियांश आर्यने ४३ आणि प्रभसिमरन सिंगने ७६ धावांची खेळी केली. दुसऱ्या डावातील सुरुवातीलाच मोठी दुर्घटना घडली. झेल घेण्याच्या प्रयत्नात लुंगी एन्गिडी मागच्या बाजूने धावत होता. इतक्यात त्याचा तोल गेला आणि तो डोक्यावर आपटला. त्याच्या डोक्याला खूप जोरात फटका बसला. त्यामुळे तो काही मिनिटं तसाच झोपून होता. फिजिओ मैदानात आले, त्यानंतर त्याला ऑम्ब्यूलन्सच्या साहाय्याने मैदानाबाहेर घेऊन जाण्यात आलं. त्यामुळे सामना काही मिनिटांसाठी थांबवण्यात आला होता. या धावांचा पाठलाग करत असताना श्रेयस अय्यरला २ वेळा जीवदान मिळालं. करुण नायरने श्रेयस अय्यरचे २ सोपे झेल सोडले. हे झेल दिल्लीला चांगलेच महागात पडले.

गेलचा सर्वात मोठा रेकॉर्ड थोडक्यात हुकला! KL Rahul अशी कामगिरी करणारा ठरला तिसरा

■ मुंबई/वृत्तसंस्था

आयपीएल २०२६ स्पर्धेतील ३५ वा सामना दिल्ली कॅपिटल्स आणि पंजाब किंग्ज या दोन्ही संघांमध्ये सुरू आहे. दिल्लीतील अरुण जेटली स्टेडियमवर सुरू असलेल्या या सामन्यात केएल राहुलच्या फलंदाजीचा बोलबाला पाहायला मिळाला आहे. त्याने ४६ चेंडूत आपलं शतक पूर्ण केलं. राहुल शेवटच्या चेंडूपर्यंत खेळपट्टीवर उभा राहिला. त्याने ६७ चेंडूत १६ चौकार आणि ९ षटकारांचा साहाय्याने नाबाद १५२ धावांची खेळी केली. या खेळीच्या बळावर त्याने मोठा रेकॉर्ड आपल्या नावावर केला आहे.

आयपीएलच्या १९ हंगामात सर्वात मोठी खेळी करण्याचा रेकॉर्ड हा रॉयल चॅलेंजर्स बंगळुरुचा माजी फलंदाज ख्रिस गेलच्या नावावर होता. ख्रिस गेलने पुणे वॉरियर्स इंडिया संघाविरुद्ध खेळताना नाबाद १७ धावांची खेळी केली होती. केएल राहुलकडे

हा रेकॉर्ड मोडण्याची संधी होती. पण त्याची ही संधी थोडक्यात हुकली. केएल राहुल १५२ धावांवर नाबाद राहिला. यासह तो आयपीएल स्पर्धेच्या इतिहासात सर्वात मोठी खेळी करणाऱ्या फलंदाजांच्या यादीत तिसऱ्या स्थानी पोहोचला आहे. या यादीत दुसऱ्या स्थानी असलेल्या ब्रेडन मॅक्क्लूलमच्या नावे दुसरी सर्वात मोठी खेळी करण्याची नोंद आहे. त्याने रॉयल चॅलेंजर्स बंगळुरु संघाविरुद्ध झालेल्या आयपीएलच्या पहिल्याच सामन्यात नाबाद १५८ धावांची खेळी केली होती. तर चौथ्या स्थानी असलेल्या अभिषेक शर्माने १४९ धावांची खेळी केली होती. तर पाचव्या स्थानी असलेल्या क्विंटन डीकोकच्या नावे नाबाद १४० धावा करण्याची नोंद आहे. केएल राहुल हा टी-२० क्रिकेटमध्ये १५० धावांची खेळी करणारा

दुसराच भारतीय फलंदाज ठरला आहे. याआधी तिलक वमनि मेघालय संघाविरुद्ध झालेल्या सामन्यात १५१ धावांची खेळी केली होती.

या सामन्यात दिल्ली कॅपिटल्सने नाणेफेक जिंकून प्रथम फलंदाजी करण्याचा निर्णय घेतला होता. हा निर्णय सुरुवातीला फसला, कारण पथुम निसांका अवघ्या ११ धावांवर माघारी परतला. त्यानंतर केएल राहुल आणि नितीश राणाने मिळून पंजाबच्या गोलंदाजांची चांगलीच धुलाई केली. दोघांनी मिळून २०० धावा जोडल्या. यादरम्यान केएल राहुलने ९१

धावा केल्या. तर केएल राहुल १५२ धावांवर नाबाद राहिला. ही आयपीएल स्पर्धेच्या इतिहासात कुठल्याही भारतीय फलंदाजाने केलेली सर्वात मोठी खेळी ठरली. दिल्लीने २० षटकांअखेर २ गडी बाद २६४ धावा केल्या.



वैभव सूर्यवंशीचा वर्ल्ड रेकॉर्ड!

■ मुंबई/वृत्तसंस्था

आयपीएल २०२६ मध्ये राजस्थान रॉयल्स आणि सनरायझर्स हैदराबाद या दोन बलाढ्य संघांमध्ये एक रोमांचक लढत पाहायला मिळाली. जयपूरच्या सर्वाई मानसिंग स्टेडियमवर, आक्रमक फलंदाज वैभव सूर्यवंशीने १५ चेंडूत अर्धशतक झळकावलं आहे. वैभवने सनरायझर्स हैदराबादचा गोलंदाज प्रफुल हिंगेविरुद्ध षटकारांचा पाऊस पाडत बदला घेतला. या अर्धशतकासह त्याने मोठा विक्रम आपल्या नावे केला आहे.

वैभव सूर्यवंशीने वेगवान गोलंदाज प्रफुल हिंगेची चांगलीच धुलाई केली. हंगामातील २१ व्या सामन्यात, प्रफुल हिंगेने वैभव सूर्यवंशीला त्याच्या पदार्पणाच्या डावात पहिल्याच चेंडूवर बाद केलं होतं. त्यावेळी हिंगेने उत्कृष्ट गोलंदाजी करत चार बळी घेतले होते. पण आज, ३६ व्या सामन्यात, सूर्यवंशीने त्या विकेटचा बदला घेतला. सामन्यातील पहिलंच षटक टाकण्यासाठी हिंगे गोलंदाजीला आला. यशस्वी

जैस्वालने षटकाच्या पहिल्या चेंडूवर एक धाव घेतली. दुसऱ्या चेंडूवर वैभव सूर्यवंशीने निर्धाव चेंडू खेळला. त्यानंतर या युवा फलंदाजाने आक्रमक पवित्रा घेत सलग चार चेंडूवर चार षटकार ठोकले. सूर्यवंशीने हिंगेच्या चेंडूवर हल्लाबोल करत पहिल्याच षटकात २५ धावा कुटल्या. या आक्रमक सुरुवातीमुळे राजस्थान रॉयल्सच्या डावाला गती मिळाली. मागील सामन्यात वैभवला बाद करून चर्चेत राहिलेला प्रफुल हिंगे, यावेळी या युवा फलंदाजाविरुद्ध खूपच महागडा ठरला. वैभव सूर्यवंशीने अवघ्या पाच चेंडूंमध्ये २४ धावा केल्या. वैभव सूर्यवंशीने हैदराबादविरुद्ध या खेळीदरम्यान १ हजार टी-२० धावांचा पल्ला गाठला. टी-२० मध्ये सर्वात कमी वयात १ हजार धावा करणारा तो तरुण फलंदाज ठरला आहे. वैभवने वयाच्या १५ वर्षे १९ दिवस वय असताना हा विक्रम आपल्या नावे केला. त्याने फक्त ४७३ चेंडूत आणि २६ डावांमध्ये १ हजार धावा पूर्ण केल्या. तर टी-२० इतिहासात सर्वात कमी डावांमध्ये एक हजार धावा करणारा तो सहावा फलंदाज आहे.

वैभव सूर्यवंशीचं शतक व्यर्थ! हैदराबादचा राजस्थानवर शानदार विजय

■ हैदराबाद/वृत्तसंस्था

आयपीएल २०२६ च्या डबल हेडरमधील दुसऱ्या सामन्यातही धावांचा पाऊस पाहायला मिळाला. राजस्थान रॉयल्स आणि सनरायझर्स हैदराबाद यांच्यातील सामन्यात दोन्ही संघांच्या फलंदाजांनी वादळी फटकेबाजी केली. पण अखेरीस सनरायझर्स हैदराबाद संघाने बाजी मारली. हैदराबादने राजस्थानला ५ विकेट्स आणि ९ चेंडू राखून पराभूत केलं. वैभव सूर्यवंशीचं वादळी शतक मात्र मात्र या पराभवामुळे व्यर्थ ठरलं.

सनरायझर्स हैदराबादचा नियमित कर्णधार पॅट कमिन्स दुखापतीनंतर आता संघात परतला आहे. येताच त्याने पहिल्या सामन्याची नाणेफेक जिंकत राजस्थानला फलंदाजीसाठी पाचारण केलं. राजस्थानने प्रथम फलंदाजी करताना २२८ धावांचा डोंगर उभारला. प्रत्युत्तरात राजस्थानने २ धावा करत सामना जिंकला.

राजस्थानने दिलेल्या २२९ धावांच्या लक्ष्याचा



पाठलाग करताना हैदराबादला पहिल्याच षटकात हेडच्या रूपात धक्का बसला. यानंतर अभिषेक शर्मा व इशान किशन यांनी संघाचा डाव सावरला. इशान व अभिषेकने

५५ चेंडूत १३२ धावांची भागीदारी रचली. अभिषेक २९ चेंडूत ११ चौकार व एका षटकारासह ५७ धावा करत बाद झाला. तर इशान किशन ३१ चेंडूत ११ चौकार व ३

षटकारांसह ७४ धावा करत बाद झाला. नितीश रेड्डी ३६ धावांचं योगदान देत बाद झाला. तर हेनरिक क्लासेनही २९ धावा करत बाद झाला. यानंतर विजयासाठी ६ धावांची गरज असताना सलील अरोराने षटकार खेचत संघाला दणदणीत विजय मिळवून दिला.

प्रथम फलंदाजी करणाऱ्या राजस्थानची सुरुवात चांगली झाली. पण यशस्वी जैस्वाल १० धावा करत बाद झाला. यानंतर वैभव सूर्यवंशी आणि ध्रुव जुरेल यांनी ६२ चेंडूत ११२ धावांची उत्कृष्ट भागीदारी रचली. यादरम्यान वैभवने ३७ चेंडूत ५ चौकार व १२ षटकारांसह १०३ धावांची खेळी केली. तर ध्रुव जुरेल ३५ चेंडूत ८ चौकार व एका षटकारासह ५१ धावा करत माघारी परतला. याशिवाय डोनाल्डन फेरराने ३३ धावांचं योगदान दिलं. यासह संघाने ६ बाद २२८ धावा केल्या. हैदराबादकडून इशान मलिंगाने सर्वाधिक २ विकेट्स तर प्रफुल हिंगे, पॅट कमिन्स, साकिब हुसैन व नितीश रेड्डी यांनी १-१ विकेट्स घेतल्या.

इमरान-यामीचा 'हक' चित्रपट विवादात!

मुंबई : अभिनेता इमरान हाशमी आणि यामी गौतम चा 'हक' चित्रपटाविरोधात शाह बानो यांच्या मुलीने कायदेशीर नोटीस पाठवली आहे. निर्मात्यांनी विना परवानगी चित्रपट बनवल्याचा आरोप तिने केला आहे.

बॉलिवूडचा लोकप्रिय अभिनेता इमरान हाशमी आणि अभिनेत्री यामी गौतम यांचा आगामी चित्रपट 'हक' सध्या वादाच्या भोवऱ्यात सापडला आहे. शाह बानो प्रकरणावर आधारित असल्याचं म्हटलं जाणाऱ्या या चित्रपटावर आता शाह बानो यांच्या मुलीनेच कायदेशीर नोटीस पाठवली आहे.

मिळालेल्या माहितीनुसार, शाह बानोच्या मुलीने चित्रपट निर्मात्यांवर विना परवानगी त्यांच्या कुटुंबाच्या कथेनुसार चित्रपट तयार केल्याचा आरोप केला आहे. तिच्या म्हणण्यानुसार, 'हक' या चित्रपटात त्यांच्या आईच्या खऱ्या आयुष्यावर आधारित काही घटनांचा वापर करण्यात आला आहे, पण यासाठी त्यांची संमती घेतलेली नाही. इमरान-यामी गौतमचा आगामी चित्रपट 'हक'ची



कहाणी शाह बानोशी प्रेरित आहे. शाह बानो बेगम यांच्या मुलीने सिद्दीका बेगमने चित्रपट निर्माता आणि सेंट्रल बोर्ड ऑफ फिल्म सर्टिफिकेशनला लीगल



नोटीस पाठवली आहे. मीडिया रिपोर्टनुसार, नोटिसमध्ये चित्रपटाचे रिलीज, प्रमोशन आणि स्क्रीनिंगवर स्थगिती देण्याची मागणी करण्यात आली आहे.

याशिवाय, हा देखील आरोप लावण्यात आला आहे की, शाह बानो यांच्या वैयक्तिक आयुष्याविषयी दाखवण्यात आले आहे. आणि त्यासाठी त्यांच्या कुटुंबीयांची परवानगी घेण्यात आलेली नाही. सिद्दीका बेगमने तौसीफ जेड वारसी द्वारा चार पार्टीजना नोटीस पाठवलीय. डायरेक्टर सुपर्ण वर्मा, प्रोडक्शन पार्टनर जंगली पिकचर्स, बावेजा स्टुडिओज, सेंट्रल बोर्ड ऑफ फिल्म सर्टिफिकेशन इ. 'हक' चित्रपटाचे दिग्दर्शन सुपर्ण वर्माने केलं आहे. यामध्ये इमरान हाशमी आणि यामी गौतम महत्वाच्या भूमिका साकारत आहेत. चित्रपटाचे पोस्टर आणि पहिला लूक नुकतेच प्रदर्शित झाले होते आणि त्यानंतरच या वादाची ठिणगी पडली. हा चित्रपट ७ नोव्हेंबरला चित्रपटगृहात रिलीज होणार आहे. यामी गौतम शाह बानोच्या भूमिकेत असेल. सध्या या नोटीशीवर निर्मात्यांकडून कोणतीही अधिकृत प्रतिक्रिया आलेली नाही. सूत्रांनुसार, 'हक' हा चित्रपट थेट ओटीटी प्लॅटफॉर्मवर प्रदर्शित करण्याचा विचार केला जात आहे.

सिनेमात बीफ बिर्याणी खातानाचा सीन; सेन्सॉरचा विरोध

मुंबई : सिनेमे आणि वाद हे समीकरण नवीन नाही. एखाद्या सिनेमाला बाबत वाद कधी कलाकारांसंदर्भात असतो, कधी सिनेमाच्या कथेसंदर्भात असतो तर कधी सिनेमातील एखाद्या सीनबाबतचा असतो. असाच एका सिनेमाला बाबतचा वाद उफाळून आला आहे. शेन निगमचा आगामी रोमॅंटिक ड्रामा 'हाल' सेन्सॉरच्या कात्रीत सापडला आहे. सेन्सॉरने या सिनेमात १५ दृश्यांना कात्री लावली आहे. या दृश्यात संबंधित कलाकार बीफ बिर्याणी खाताना दाखवले आहेत. सेन्सॉरच्या या आक्षेपांमुळे 'हाल'चा रिलीज अडचणीत आला आहे.

सिनेमाच्या पीआरओनुसार बोर्डने निर्मात्यांना १५ सीन हटवण्यास सांगितले आहेत. ज्यामध्ये

'ध्वजा प्रणाम', 'संघम कवल उंड', आणि बीफ बिर्याणी खातानाच्या दृश्यांचा समावेश आहे.

अबोर्डाच्या निर्णयावर निर्मात्यांनी नाराजी व्यक्त केली आहे. याशिवाय सिनेमामध्ये असे कोणतेही दृश्य असल्याचा इन्कार केला आहे. असा कोणता सीन असल्याचा निर्मात्यांचा समज असल्याचेही त्यांनी यावेळी सांगितले.

सिनेमातील कट जर सेन्सॉरच्या म्हणण्यानुसार केले गेले तर सिनेमाला बोर्डाकडून अ प्रमाणपत्र मिळू शकते. १० सप्टेंबरला सेन्सॉर बोर्डासाठी सिनेमाचा शोही आयोजित केला होता.

यापूर्वी निर्मात्यांनी दुसरा सिनेमा बलतीसोबत टक्कर होऊ नये म्हणून हा सिनेमा पुढे ढकलला गेला होता. सिनेमा रिलीज होण्यासाठी १५ कट करण्याचे निर्मात्यांची इच्छा दिसत नाही. उलट त्यांनी या सिनेमात असा काही सीन नसल्याचे सांगितले आहे. या निर्णयाविरोधात त्यांनी उच्च न्यायालयात अपील केली आहे.



मकामाचे तास आणि वेतनाबद्दलचे प्रश्न फक्त महिलांनाच का ?

काम करण्याच्या मागणीवर दीपिकाने सोडलं मौन

मुंबई : अभिनेत्री दीपिका पादुकोण हे हिंदी सिनेविश्वातील आघाडीची नायिका आहे. 'ओम शांती ओम' सारख्या चित्रपटातून इंडस्ट्रीत पदार्पण करत दीपिकाने इंडस्ट्रीत स्वतःचं स्थान निर्माण केलं आहे. आजवर तिने साकारलेल्या प्रत्येक भूमिकेचं कौतुक झालं. 'ओम शांती ओम', 'बाजीराव मस्तानी', 'पद्मावत', 'पिकू', 'ये जवानी है दिवानी', 'हॅप्पी न्यू इयर', 'पठाण' यांसारख्या चित्रपटांमध्ये तिने दमदार भूमिका साकारल्या आहेत. दरम्यान, मागील काही दिवसांपासून दीपिका पादुकोण आठ तासांच्या कामाच्या मागणीमुळे सातत्याने चर्चेत येत आहे. अशातच नुकतीच दीपिकाने एका कार्यक्रमात सध्या इंडस्ट्रीत सुरु असलेल्या चर्चांवर भाष्य करत आपली प्रतिक्रिया दिली आहे.

काही महिन्यांपूर्वी अभिनेत्री दीपिका पादुकोण हिंनं आठ तासांच्या शिफ्टमध्येच काम करणार असल्याचं स्पष्ट केलं. पण तिच्या या मागणीनंतर बॉलिवूडसह मराठी म नोरंजनविश्वातही चर्चा सुरु झाली. त्यात अलिकडेच जागतिक मानसिक आरोग्य दिनाच्या निमित्ताने दीपिका पादुकोणने मध्य प्रदेशला भेट दिली. यावेळी त्यांच्या 'Live Love Laugh' या फाउंडेशनच्या दहा वर्षांच्या

प्रवासाचा विशेष टप्पा साजरा करण्यात आला. ही संस्था गेल्या दशकभरात भारतात मानसिक आरोग्याबद्दल जागरूकता आणि समर्थन यासाठी महत्त्वपूर्ण काम करत आहे. याचदरम्यान, दीपिका पादुकोणला प्रश्न विचारण्यात आला की, इतुम्ही जसं न्याय मागता, त्यासाठी कधी तुम्हाला किंमत मोजावी लागली का ? या प्रश्नाचं दीपिकाने एका अतिशय विचारपूर्वक आणि प्रगल्भ उत्तराने प्रत्युत्तर दिलं. 'मी अनेक स्तरांवर काम केलं आहे, हे माझ्यासाठी नवीन नाही. मला अगदी मानधनासारख्या गोष्टींच्या बाबतीतही जे काही अनुभव माझ्या वाट्याला आले त्याला तोंड द्यावं लागलं. याला नक्की काय म्हणावं हे मला माहीत नाही, पण मी अशी व्यक्ती आहे जी नेहमी आपल्या लढाया शांतपणे लढते. शिवाय काही कारणांमुळे कधीकधी तो चर्चेचा विषय बनवला जातो. ज्याबद्दल मला काही कल्पनाही नसते. पण,

माझ्या लढाया शांततेत आणि सन्मानानं लढणं, हेच मला योग्य वाटतं.'

दीपिकाने यादरम्यान, तिच्या वैयक्तिक प्रवासाचा नव्हे, तर व्यवसायिक आयुष्यातील समानता, न्याय आणि आत्मसन्मान यासारख्या मोठ्या मुद्द्यांचाही वेध घेतला आहे. दीपिका तिच्या स्वभावाला साजेसं धैर्य, पडद्यावर आणि पडद्याच्या बाहेर शांततेने, कथानका आणि प्रामाणिकपणे करत राहते, असंही तिने या कार्यक्रमात म्हटलं.

दरम्यान, दीपिका पादुकोणने गरोदर असताना कामातून ब्रेक घेतला होता. त्यानंतर ती संदीप रेडी वांगा यांच्या बहुचर्चित स्पिरिट मधून एक्झिट घेतल्याने तिची सर्वत्र चर्चा झाली. या कार्यक्रमात दीपिकाने दिलेल्या उत्तराने अनेकांची मनं जिंकली आहेत. दीपिकाच्या कामाबद्दल बोलायचं झालं तर, लवकरच ती शाहरुख खानसोबत 'किंग' चित्रपटात दिसणार आहे.



बुलढाणा शासकीय वैद्यकीय महाविद्यालयाचे राजमाता जिजाऊ शासकीय वैद्यकीय महाविद्यालय म्हणून नामकरण

जनसंचलन/बुलढाणा
बुलढाणा येथील शासकीय वैद्यकीय महाविद्यालयाचे नामकरण आता राजमाता जिजाऊ शासकीय वैद्यकीय महाविद्यालय, बुलढाणाफ असे करण्यात आले आहे. महाराष्ट्र शासनाच्या वैद्यकीय शिक्षण व औषधी द्रव्ये विभागाने २८ एप्रिल २०२६ रोजीच्या शासन निर्णय निर्गमित करून या नामकरणाला मान्यता दिली आहे. बुलढाणा जिल्ह्यातील जनतेला दर्जेदार आणि परवडणाऱ्या वैद्यकीय सुविधा उपलब्ध करून देण्यासाठी तसेच वैद्यकीय शिक्षणाच्या

संधी निर्माण करण्यासाठी येथे १०० विद्यार्थी क्षमतेचे नवीन शासकीय वैद्यकीय महाविद्यालय व त्यास संलग्न ४३० रुग्णखाटांचे रुग्णालय स्थापन करण्यास यापूर्वीच मान्यता देण्यात आली होती. राजमाता जिजाऊ यांचे जन्मस्थान बुलढाणा जिल्ह्यातील सिंदखेडराजा येथे असून, त्यांचे जीवन राष्ट्रप्रेम, त्याग आणि लोककल्याणाच्या उच्च आदर्शांनी परिपूर्ण होते. त्यांच्या प्रेरणादायी व्यक्तिमत्त्वाचा आणि कार्याचा गौरव म्हणून या महाविद्यालयाचे नामकरण करण्याची बाब

शासनाच्या विचाराधीन होती. राजमाता जिजाऊ यांच्या संस्कारक्षम नेतृत्वाने स्वराज्य स्थापनेची प्रेरणा दिली, त्यामुळे त्यांच्या नावाने ही संस्था ओळखली जाणे हे जिल्ह्यासाठी अभिमानास्पद ठरणार आहे. यासंदर्भातील आदेश डिजिटल स्वाक्षरीने साक्षात्कृत करून प्रसिद्ध करण्यात आले असून, यामुळे आता या महाविद्यालयाची अधिकृत ओळख राजमाता जिजाऊ शासकीय वैद्यकीय महाविद्यालय अशी झाली आहे.

लोकसेवा हक्क दिनी अधिकारी व कर्मचाऱ्यांचा गौरव



जनसंचलन/बुलढाणा
महाराष्ट्र लोकसेवा हक्क अधिनियम २०१५ अंतर्गत २८ एप्रिल हा दिवस झुलोकसेवा हक्क दिन म्हणून साजरा करण्यात येतो. या निमित्ताने नागरिकांना विविध शासकीय सेवा विहित मुदतीत आणि मुदतीपूर्वी देणाऱ्या अधिकारी व कर्मचाऱ्यांचा गौरव करण्यात आला. नागरिकांना जात प्रमाणपत्र, उत्पन्न, रहिवासी, शेतकरी दाखला, भूमी अभिलेखविषयक दाखले, तसेच इतर अधिसूचित सेवा वेळेत उपलब्ध करून देत उल्लेखनीय कामगिरी व उत्कृष्ट सेवा देणारे पदनिर्देशित अधिकारी उपविभागीय कार्यालय बुलढाणा, खामगाव व सिंदखेड राजा, तसेच चिखली, नांदुरा, मलकापुर, संग्रामपुर तहसील मधील अधिकारी, जिल्हा पुरवठा अधिकारी, जिल्हा कामगार अधिकारी, जिल्हा क्रीडा अधिकारी व विद्युत निरीक्षक अशा विविध विभागातील अधिकारी व कर्मचाऱ्यांच्या उत्कृष्ट कार्याची दखल घेत जिल्हाधिकारी डॉ. प्रविणकुमार देवरे यांच्या हस्ते पुरस्कार देऊन गौरव करण्यात आला. यावेळी मुख्य कार्यकारी अधिकारी गुलाबराव खरात, अपर जिल्हाधिकारी सुधीर खांदे, निवासी उपजिल्हाधिकारी सुरेश कव्हेळे, उपजिल्हाधिकारी सदाशिव शेलार, समाधान गायकवाड, राजेंद्र पोळ, अजिंक्य घाडगे, जिल्हा पुरवठा अधिकारी जयश्री ठाकरे, उपविभागीय अधिकारी संजय खडसे, डॉ.रामेश्वर पूरी, शरद पाटील तसेच सर्व अधिकारी, कर्मचारी उपस्थित होते. चिखली तहसील कार्यालयाने नागरिकांना जात प्रमाणपत्र, उत्पन्न प्रमाणपत्र, रहिवासी प्रमाणपत्र,

नॉन-क्रीमी लेयर प्रमाणपत्र, शेतकरी दाखला, भूमी अभिलेखविषयक दाखले, तसेच इतर अधिसूचित सेवा वेळेत उपलब्ध करून देत उल्लेखनीय कामगिरी केली आहे. तालुक्यातील नागरिकांना ९८.२७ टक्के सेवा वेळेत पुरविण्यात आल्या असून, हे यश प्रशासकीय कार्यक्षमतेचे आणि लोकाभिमुख दृष्टिकोनाचे द्योतक आहे. विशेष बाब म्हणजे, हे अभूतपूर्व यश मिळविण्यासाठी तहसील कार्यालयातील अधिकारी व कर्मचाऱ्यांनी सुट्टीच्या दिवशीही काम करून नागरिकांना वेळेत सेवा उपलब्ध करून दिल्या. त्यांच्या या कर्तव्यनिष्ठ व समर्पित प्रयत्नांमुळे चिखली तहसील कार्यालयाने जिल्ह्यात आदर्श निर्माण केला आहे. या उत्कृष्ट कार्याची दखल घेत जिल्हाधिकारी डॉ. प्रविणकुमार देवरे यांच्या हस्ते नायब तहसीलदार हरी ज्ञानदेव वीर आणि महसूल सहाय्यक हरिदास थोलबरे यांना पुरस्कार प्रदान करण्यात आला. आर्थिक वर्ष २०२५-२०२६ मध्ये तहसील कार्यालयामार्फत ६५ हजारांहून अधिक दाखले वितरित करण्यात आले आहेत. उपविभागीय अधिकारी शरद पाटील यांच्या मार्गदर्शनाखाली, तहसीलदार विजय सवडे यांच्या नेतृत्वाखाली आणि सर्व कर्मचाऱ्यांच्या एकत्रित प्रयत्नांतून हे यश साध्य झाले आहे. चिखली तहसील कार्यालयाची ही कामगिरी लोकसेवा हक्क अधिनियमाच्या उद्दिष्टांशी सुसंगत असून, नागरिकाभिमुख, पारदर्शक आणि कार्यक्षम प्रशासनाचा उत्कृष्ट आदर्श ठरली आहे.

कृषी योजनांचा लाभ घेण्यासाठी फार्मर आयडी अनिवार्य; २० मेपर्यंत नोंदणीचे आवाहन

जनसंचलन/बुलढाणा
राज्यात दि. १४ नोव्हेंबर २०२४ पासून ऑग्रीस्टॅक योजनेची अंमलबजावणी सुरू करण्यात आली असून, दि. १५ एप्रिल २०२५ पासून कृषी विभागाच्या विविध योजनांचा लाभ घेण्यासाठी फार्मर आयडी अनिवार्य करण्यात आला आहे. त्यामुळे ज्या शेतकरी बांधव-भगिनींनी अद्याप फार्मर आयडी काढलेला नाही, त्यांनी दि. २० मेपर्यंत नोंदणी करून घ्यावी, असे आवाहन कृषी विभागाने केले आहे. राज्यात एकूण १.७१ कोटी खातेदार असून त्यापैकी १.३२ कोटी शेतकऱ्यांनी फार्मर आयडी नोंदणी पूर्ण केली आहे. उर्वरित शेतकऱ्यांनी २० मे २०२६ पूर्वी आपला फार्मर आयडी तयार करून घ्यावे. शेतकरी नजिकच्या सेवा सुविधा केंद्रावर जाऊन अथवा स्वतः ऑग्रीस्टॅक पोर्टलवर ऑनलाइन पद्धतीने

नोंदणी करू शकतात. यापुढे कृषी विभागाच्या सर्व योजनांचा लाभ घेण्यासाठी तसेच बियाणे, खते, औषधे आदी कृषी निविष्टा प्राप्त करण्यासाठी फार्मर आयडी आवश्यक राहणार आहे. फार्मर आयडी नोंदणीसंदर्भात काही अडचण आल्यास संबंधित विभागाच्या हेलपडेस्कशी संपर्क साधण्याचे आवाहन करण्यात आले आहे. अमरावती विभागासाठी अजितकुमार गेजगे (९६५७१०९८०९), पुणे विभाग संगीता ननावरे (७५८८५०९४९२), कोकण विभाग सोनाली वाडेकर (९४०४९५३५१८), छत्रपती संभाजीनगर विभाग शीतल कौंदरे (९१७२३१९६३७), नागपूर विभाग अजितकुमार गेजगे (९६५७१०९८०९) व नाशिक विभाग सोनाली वाडेकर (९४०४९५३५१८) संपर्क साधावा.

महाराष्ट्र दिनाच्या सुटीमुळे मलकापूर येथील दिव्यांग तपासणी शिबीर रद्द

जनसंचलन/बुलढाणा
उपजिल्हा रुग्णालय मलकापूर येथे नियमितपणे प्रत्येक शुक्रवारी नेत्र, मतिमंद/मनोरुण तसेच कान-नाक-घसा संबंधित दिव्यांग तपासणी बोर्ड आयोजित करण्यात येते. मात्र, दिनांक १ मे २०२६ रोजी महाराष्ट्र दिनानिमित्त शासकीय सुटी असल्याने या दिवशी आयोजित करण्यात आलेले दिव्यांग तपासणी शिबीर रद्द करण्यात आले आहे. यामध्ये नेत्र, मतिमंद/मनोरुण आणि कान-नाक-घसा संबंधित दिव्यांग तपासणीचा समावेश आहे. त्यामुळे

संबंधित दिव्यांग व्यक्तींनी दिनांक १ मे २०२६ रोजी तपासणीसाठी उपजिल्हा रुग्णालय मलकापूर अथवा जिल्हा रुग्णालय बुलढाणा येथे येऊ नये, असे आवाहन प्रशासनाकडून करण्यात आले आहे. तसेच, सुटीच्या दिवशी तपासणी सेवा उपलब्ध नसल्यामुळे नागरिकांनी गैरसोय टाळण्यासाठी प्रशासनाच्या सूचनांचे पालन करावे. अन्यथा झालेल्या गैरसोईस प्रशासन जबाबदार राहणार नसल्याचे स्पष्ट करण्यात आले आहे.

पत्रकारीतेचा धर्म

आम्ही निभावणार

सिटी न्यूज टीव्ही & सोशल चॅनल

वेब साईड & पोर्टल चॅनल

वृत्त पेपर हार्ड कॉपी सह - ई पेपर

कुठली ही बातमी निशुल्क

दैनिक

निडर निर्भीड

जनसंचलन

काही तक्रार असल्यास संपर्क

शिव शॉपिंग कॉम्प्लेक्स, कारंजा चौक बुलढाणा मो.9822720784,9373359040
पिन 443001

बुलढाणा रणभूमी बनलं!

युवक काँग्रेस-गायकवाड समर्थक आमने-बामने!

जनसंचलन/बुलढाणा

शिवाजी कोण होता? या वादग्रस्त पुस्तकावरून बुलढाण्यातील वातावरण दिवसेंदिवस तापत असून आज शहरात अक्षरशः रणांगणासारखी परिस्थिती निर्माण झाली. युवक काँग्रेसच्या वतीने छत्रपती शिवायांच्या स्मारकासमोर पुस्तकाचे जाहीर वाचन करण्यात आले, आणि याच ठिकाणी शिंदे गटाचे आमदार संजय गायकवाड यांच्या समर्थकांनी जोरदार हजेरी लावत दोन्ही गट आमनेसामने उभे ठाकले. घोषणाबाजीने परिसर दणाणून गेला. युवक काँग्रेस कार्यकर्ते पुस्तकाच्या समर्थनार्थ घोषणाबाजी करत होते, तर गायकवाड समर्थकांनी त्याला जोरदार विरोध दर्शवत प्रतिघोषणा दिल्या. काही क्षणांसाठी वातावरण इतकं तापलं की परिस्थिती हाताबाहेर जाण्याची भीती निर्माण झाली होती. दरम्यान, काल भारतीय कम्युनिस्ट पक्ष व इतर डाव्या संघटनांनी केलेल्या आंदोलनावर पोलिसांनी दडपशाही



केल्याचा आरोप होत असताना आजचा संघर्ष अधिकच तीव्र झाला. शहरात आधीच तणावपूर्ण वातावरण असताना या घटनेने पेटल्या आगीत तेल ओतल्यासारखं काम केलं. सुदैवाने, पोलिसांनी वेळीच हस्तक्षेप करत दोन्ही गटांना आटोक्यात आणलं आणि संभाव्य हिंसाचार टळला. मात्र, या घटनेनंतर बुलढाण्यातील राजकीय वातावरण आणखी तापलं असून पुढील काही दिवस परिस्थिती अधिक चिघळण्याची शक्यता वर्तवली जात आहे. एकूणच, शिवाजी कोण होता? या पुस्तकावरून सुरू झालेला वाद आता थेट रस्त्यावर उतरला असून बुलढाणा शहरात तणावाची ठिणगी भडकली आहे. प्रशासनासाठी ही मोठी कसोटी ठरत आहे.


एफिडेविटनेच केला गेम? आम.गायकवाडांवर प्रदेशाध्यक्ष सपकाळांचा घणाघात...

श्री किंवा छत्रपती का नाही? जनतेत प्रश्नचिन्ह; पुस्तकाचा वाद थेट आमदारांच्या पर्यंत!

जनसंचलन बुलढाणा

शिवाजी कोण होता? या पुस्तकावरून पेटलेला वाद आता थेट शिंदे गटाचे आमदार संजय गायकवाड यांच्या गळ्यात येऊन अडकला आहे. काँग्रेस प्रदेशाध्यक्ष हर्षवर्धन सपकाळ यांनी जोरदार पलटवार करत गायकवाड यांच्याच प्रतिज्ञापत्रावर प्रश्नचिन्ह उपस्थित केले आहे. २०२४ च्या विधानसभा निवडणुकीत सादर केलेल्या एफिडेविटमध्ये आमदार गायकवाड यांनी आपले शिक्षण शिवाजी हायस्कूल बुलढाणा असे नमूद केले आहे. याच मुद्द्यावरून विरोधकांनी विचारले दुसऱ्यांना शिकवण्यापूर्वी स्वतःच्या कागदपत्रांमध्ये छत्रपती किंवा श्री असा उल्लेख का केला नाही?

विशेष म्हणजे, गायकवाड यांनी पत्रकार परिषदेत विधानभवनात शिवाजी महाराजांचा एकेरी उल्लेख होऊ नये यासाठी अनेक वेळा लक्षवेधी लावल्याचा दावा केला होता. मात्र आता त्यांच्या स्वतःच्या प्रतिज्ञापत्रातील उल्लेखामुळे विरोधकांनी त्यांना घेरले आहे. याहूनही मोठी गोष्ट म्हणजे, गायकवाड ज्या भागात राहतात त्या परिसराचे नावच शिवाजी नगरफ आहे. दोन टर्मचे आमदार आणि नगरपालिकेवर सत्ता असताना त्यांनी या नावात बदल का केला नाही, असा सवालही आता जोर धरू लागला आहे. एका पुस्तकावरून सुरू झालेला



हा वाद आता थेट शालेय टीसी आणि प्रतिज्ञापत्रापर्यंत पोहोचला असून राजकीय वातावरण अधिक तापले आहे. बुलढाण्यात आता बोलण्याआधी स्वतःकडे पाहा अशीच चर्चा रंगली आहे. गायकवाडांचा शिवाजी मुद्दा आता त्यांच्या राजकीय कारकिर्दीला भारी पडणार का? अशी चर्चा जनतेत निर्माण झाली आहे

श्री.सतीश सोनुने, सहायक कृषि अधिकारी तिफण पुरस्काराने सन्मानित

जनसंचलन/बुलढाणा

पुणे येथील तिफन फाऊंडेशनच्या वतीने यंदाचा तिफन कृषि पुरस्कार बुलढाणा येथील सहायक कृषि अधिकारी, श्री.सतीश सोनुने यांना प्रदान करण्यात आला. महाराष्ट्र राज्य कृषीमंत्री दत्तात्रय भरणे व कृषी आयुक्त सुरज पांढरे यांच्या हस्ते सपत्निक हा पुरस्कार प्रदान करण्यात आला. सदर कार्यक्रम यशवंतराव चव्हाण सभागृह, पुणे येथे हा सोहळा पार पडला.. कृषी क्षेत्रातील योगदानाबद्दल तिफन फाऊंडेशनच्यावतीने हा पुरस्कार दिला जातो. कृषी विस्तार, फळबाग लागवड, कृषी यांत्रिकीकरण तसेच मृदसंधारण क्षेत्रात उल्लेखनीय व परिणामकारक कार्य केल्याने तसेच शेतकऱ्यांना आधुनिक तंत्रज्ञान, सुधारित शेती पद्धती व शासकीय योजनांची प्रभावी माहिती देऊन उत्पादन क्षमतेत वाढ होईल असे कार्य श्री.सतिश सोनुने यांनी केले आहे.



पुरस्कार वितरीत करण्यात आला. यावेळी डॉ. दिगंबर दुगाडे, ऍग्रीव्हन चे कार्यकारी संपादक रमेश जाधव, कृषि संचालक रफिक नायकवाडी, विनयकुमार आवटे, कृषी सहसंचालक दत्तात्रय गावसाने, फाऊंडेशनचे समन्वयक सुखदेव जमधडे, अनंत देशमुख, प्रदीप भोर, संतोष पाटील, भूजंग लोकरे, अंजना सोनवलकर, बलभीम आवटे हे उपस्थित होते.

पाहिजेत
We are
Hiring

खंडेलवाल ज्वेलर्स (अकोला) प्रा.लि.

बुलढाणामध्ये

ज्वेलरी शोरूमसाठी तरुण, उत्साही उमेदवार पाहिजेत.

1) शॉप मॅनेजर - 1 (M/F)

कॉम्प्युटर अनुभवी आवश्यक व ज्वेलरी कामाची माहिती असलेल्या अनुभवी व्यक्तींना प्राधान्य

2) सेल्स एग्जीक्यूटिव्ह - 5 (M/F)

बारावी शिक्षण आवश्यक, स्मार्ट व हसतमुख, कॉम्प्युटर अनुभवी आवश्यक.

3) कॅशियर - 2 (M)

पदवीधर आणि तत्पर, जबाबदारीने कॅश काऊंटर हाताळण्याचा अनुभव असलेल्यांना प्राधान्य

आजच
संपर्क
करा..!

सर्व पदांसाठी सरकारी नियम (PF/ESIC) अनुसार आकर्षक पगार, इन्सॅटीव्हज व ईतर अलाउंस

आपली संपूर्ण माहिती व फोटोसह आपले अर्ज ई-मेल करा

hrkjapl@gmail.com

अधिक माहितीसाठी संपर्क: 9545454762 / 9545450822